



ပြည်ထောင်စုသမ္မတမြန်မာနိုင်ငံတော်အစိုးရ
 စီးပွားရေးနှင့်ကူးသန်းရောင်းဝယ်ရေးဝန်ကြီးဌာန
 အမိန့်ကြော်ငြာစာအမှတ် ၅၈/၂၀၂၄
 ၁၃၈၆ ခုနှစ်၊ ဝါခေါင်လဆန်း ၂ ရက်
 (၂၀၂၄ ခုနှစ်၊ ဩဂုတ်လ ၆ ရက်)

စီးပွားရေးနှင့်ကူးသန်းရောင်းဝယ်ရေးဝန်ကြီးဌာနသည် စာပေနှင့်အနုပညာမူပိုင်ခွင့်ဥပဒေ ပုဒ်မ ၁၀၁ ပုဒ်မခွဲ (ခ) ပုဒ်မခွဲငယ် (၁) အရ အပ်နှင်းထားသော လုပ်ပိုင်ခွင့်ကို ကျင့်သုံး၍ ပြည်ထောင်စုအစိုးရအဖွဲ့၏ သဘောတူညီချက်ဖြင့် အောက်ပါစည်းမျဉ်းကို ထုတ်ပြန်လိုက်သည်။

အခန်း (၁)

အမည်နှင့်အဓိပ္ပာယ်ဖော်ပြချက်

၁။ ဤစည်းမျဉ်းကို စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေး ဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းခြင်းဆိုင်ရာစည်းမျဉ်း ဟု ခေါ်တွင်စေရမည်။

၂။ ဤစည်းမျဉ်းတွင်ပါရှိသော စကားရပ်များသည် စာပေနှင့်အနုပညာမူပိုင်ခွင့်ဥပဒေတွင် ပါရှိသည့် အတိုင်း အဓိပ္ပာယ်သက်ရောက်စေရမည်။ ထို့ပြင် အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) ဥပဒေ ဆိုသည်မှာ စာပေနှင့်အနုပညာမူပိုင်ခွင့်ဥပဒေကို ဆိုသည်။
- (ခ) လျှောက်ထားသူ ဆိုသည်မှာ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းရန် လျှောက်ထားခြင်း နှင့်သက်ဆိုင်သည့် မည်သည့်လျှောက်ထားချက်တွင်မဆို လျှောက်ထားသူ နေရာတွင် အမည်ထည့်သွင်းရေးသား ဖော်ပြထားသော ပုဂ္ဂိုလ်ကို ဆိုသည်။
- (ဂ) သက်သေခံလက်မှတ် ဆိုသည်မှာ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းရန် လျှောက်ထားခြင်းနှင့်စပ်လျဉ်း၍ သတ်မှတ်ချက်များနှင့် ကိုက်ညီမှု ရှိ မရှိ စစ်ဆေးပြီး အေဂျင်စီက ထုတ်ပေးသည့် ဖွဲ့စည်းခွင့်ပြုသည့် သက်သေခံလက်မှတ်ကို ဆိုသည်။

- (ဃ) အခကြေးငွေ ဆိုသည်မှာ ဥပဒေနှင့် ဤစည်းမျဉ်းအရ ပေးသွင်းရမည့် အေဂျင်စီက ဗဟိုကော်မတီမှတစ်ဆင့် ပြည်ထောင်စုအစိုးရအဖွဲ့၏ သဘောတူညီချက်ဖြင့် သတ်မှတ်သည့် အခကြေးငွေကို ဆိုသည်။
- (င) မှတ်ပုံတင်စာရင်း ဆိုသည်မှာ အေဂျင်စီက စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းခွင့်ပြုခြင်း သို့မဟုတ် ငြင်းပယ်ခြင်း အပါအဝင် ယင်းနှင့်သက်ဆိုင်သော အချက်အလက်များအား အီလက်ထရောနစ်နည်းလမ်းအပါအဝင် နည်းလမ်းတစ်မျိုးမျိုးဖြင့် မှတ်တမ်းတင်သည့်စာရင်းကို ဆိုသည်။
- (စ) မူပိုင်ခ ဆိုသည်မှာ စာပေ သို့မဟုတ် အနုပညာလက်ရာ၊ ဖျော်ဖြေတင်ဆက်မှု၊ ဖိုနိုဂရမ် သို့မဟုတ် ထုတ်လွှင့်ချက်ကို အသုံးပြုသူက စာပေနှင့်အနုပညာမူပိုင်ခွင့် ပိုင်ရှင် သို့မဟုတ် ဆက်နွယ်သည့်အခွင့်အရေးပိုင်ရှင် သို့မဟုတ် အခွင့်အရေး ရရှိသူအား ပေးဆောင်ရသည့် အဖိုးအခကို ဆိုသည်။
- (ဆ) အဖွဲ့ဝင် ဆိုသည်မှာ စာပေ သို့မဟုတ် အနုပညာကဏ္ဍနှင့် အခွင့်အရေး အမျိုးအစား အလိုက် စီမံဆောင်ရွက်ရန် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းအား အပ်နှံသည့် စာပေနှင့် အနုပညာမူပိုင်ခွင့်ပိုင်ရှင် သို့မဟုတ် ဆက်နွယ်သည့် အခွင့်အရေးပိုင်ရှင် သို့မဟုတ် အခွင့်အရေးရရှိသူကို ဆိုသည်။
- (ဇ) ဦးစီးဌာန ဆိုသည်မှာ စီးပွားရေးနှင့်ကူးသန်းရောင်းဝယ်ရေးဝန်ကြီးဌာန၊ မူပိုင်ခွင့် ဦးစီးဌာနကို ဆိုသည်။

အခန်း (၂)

စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်း ဖွဲ့စည်းရန် လျှောက်ထားခြင်း

၃။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းကို ဖွဲ့စည်းလိုသူသည် လျှောက်လွှာပုံစံ (CMO-1) ဖြင့် အေဂျင်စီထံ လျှောက်ထားရမည်။ လျှောက်ထားရာတွင် အဖွဲ့အစည်းကိုယ်စား အထွေထွေမန်နေဂျာ သို့မဟုတ် အမှုဆောင်အရာရှိချုပ် သို့မဟုတ် အဖွဲ့အစည်း၏ တာဝန်ပေးအပ်ခြင်းခံရသူက လျှောက်ထားရမည်။

၄။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းရန် လျှောက်ထားရာတွင် လက်ခံစစ်ဆေးသည့် ဝန်ဆောင်မှုအတွက် အခကြေးငွေ ပေးသွင်းရမည်။

၅။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းအဖြစ် ဖွဲ့စည်းခွင့်ပြုရန် လျှောက်ထားသည့်အဖွဲ့အစည်းသည်-

- (က) အမြတ်အစွန်းအတွက် မရည်ရွယ်သည့် အဖွဲ့အစည်းဖြစ်ရမည်၊
- (ခ) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းက စီမံဆောင်ရွက်မည့် စာပေ သို့မဟုတ် အနုပညာ ကဏ္ဍနှင့် အခွင့်အရေးအမျိုးအစားအလိုက် စာပေနှင့်အနုပညာ မူပိုင်ခွင့်ပိုင်ရှင် သို့မဟုတ် ဆက်နွယ်သည့်အခွင့်အရေးပိုင်ရှင် သို့မဟုတ် အခွင့်အရေးရရှိသူများက အဖွဲ့ဝင်အဖြစ် ပါဝင်သည့် အဖွဲ့အစည်း ဖြစ်ရမည်၊
- (ဂ) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်း၏ လုပ်ငန်းတာဝန်များကို စီမံခန့်ခွဲဆောင်ရွက်နိုင်ရမည်။

၆။ စည်းမျဉ်း ၃ အရ လျှောက်ထားရာတွင် လျှောက်ထားချက်နှင့်အတူ အောက်ပါတို့ကို ပူးတွဲတင်ပြရမည်-

- (က) အဖွဲ့အစည်း၏ ဖွဲ့စည်းပုံ၊
 - (၁) ယင်းဖွဲ့စည်းပုံတွင်-
 - (ကက)ဘုတ်အဖွဲ့ (အုပ်ချုပ်မှုပိုင်းဆိုင်ရာအဖွဲ့)၊
 - (ခခ) ငွေစာရင်းအဖွဲ့၊
 - (ဂဂ) သတင်းအချက်အလက်နည်းပညာပိုင်းဆိုင်ရာအဖွဲ့၊
 - (ဃဃ)ခွင့်ပြုချက်ဖြင့်လုပ်ကိုင်ခွင့်ပေးခြင်း၊ မူပိုင်ခွင့်ကောက်ခံခြင်းနှင့် မူပိုင်ခွင့်များအား အဖွဲ့ဝင်များထံ ပြန်လည်ခွဲဝေခြင်းစသည့် ကိစ္စရပ်များကို စီမံဆောင်ရွက်သည့်အဖွဲ့၊
 - (cc) စာရွက်စာတမ်းထိန်းသိမ်းဆောင်ရွက်သည့်အဖွဲ့နှင့် အခြားလိုအပ်သည့်အဖွဲ့တို့ ပါဝင်ဖွဲ့စည်းရမည်။

(၂) လုပ်ငန်းများကို စီမံကြီးကြပ်ဆောင်ရွက်ရန် အထွေထွေမန်နေဂျာ သို့မဟုတ် အမှုဆောင်အရာရှိချုပ်ကို ခန့်အပ်ထားရမည်။

(၃) အဖွဲ့ဝင်များနှင့် ဘုတ်အဖွဲ့ဝင်များသည် နိုင်ငံတော်တွင် နေထိုင်သည့် နိုင်ငံသားများ ဖြစ်ရမည်။

(ခ) အဖွဲ့အစည်း၏ စည်းမျဉ်း၊

(ဂ) ဘုတ်အဖွဲ့ဝင်များ၏ အမည်စာရင်းနှင့် ကိုယ်ရေးအချက်အလက်၊

(ဃ) အဖွဲ့ဝင်များ၏ အမည်စာရင်း၊

(င) မူပိုင်ခကောက်ခံသည့် သတ်မှတ်ချက်များ၊

(စ) မူပိုင်ခခွဲဝေသည့် သတ်မှတ်ချက်များ၊

(ဆ) အခကြေးငွေ ပေးသွင်းပြီးကြောင်း အထောက်အထား၊

(ဇ) အဖွဲ့ဝင်အဖြစ်လက်ခံသည့် သဘောတူညီချက် သို့မဟုတ် မူပိုင်ခွင့်စီမံခန့်ခွဲခွင့်ပြုကြောင်း စာချုပ်စာတမ်း၊

(ဈ) အခြားစာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းနှင့် လုပ်ငန်းဆောင်ရွက်မှုဆိုင်ရာ သဘောတူညီချက် (ရိုလျှင်)၊

(ည) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းက အသုံးပြုသူများအား ခွင့်ပြုချက်ဖြင့်လုပ်ကိုင်ခွင့်ပေးသည့်သဘောတူညီချက်၊

(ဋ) ဤစည်းမျဉ်းမထုတ်ပြန်မီက ငွေကြေးကောက်ခံခြင်း၊ ခွဲဝေခြင်းလုပ်ငန်းများ ဆောင်ရွက်ခဲ့ပါက ယင်းငွေကြေးနှင့် သက်ဆိုင်သည့် ငွေစာရင်းရှင်းတမ်း။

၇။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းအဖြစ် ဖွဲ့စည်းရန် လျှောက်ထားရာတွင် အောက်ပါနည်းလမ်းတစ်ခုခုဖြင့် အေဂျင်စီထံ လျှောက်ထားရမည်-

(က) အေဂျင်စီသို့ လာရောက်လျှောက်ထားခြင်း၊

(ခ) နိုင်ငံတော်က အသိအမှတ်ပြုထားသည့် စာပို့လုပ်ငန်းတစ်ခုခုဖြင့် ပေးပို့ လျှောက်ထားခြင်း၊

(ဂ) အေဂျင်စီက သတ်မှတ်သည့် အီလက်ထရောနစ်နည်းဖြင့် လျှောက်ထားခြင်း။

၈။ အေဂျင်စီသည် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းအဖြစ် ဖွဲ့စည်းရန် လျှောက်ထားခြင်းနှင့်စပ်လျဉ်း၍-

(က) စည်းမျဉ်း ၆ ပါ အချက်အလက်များ ပြည့်စုံမှုမရှိကြောင်းတွေ့ရှိလျှင် အကြောင်းကြားစာ ပေးပို့သည့်နေ့မှ ရက်ပေါင်း ၃၀ အတွင်းဆောင်ရွက်တင်ပြရန် လျှောက်ထားသည့် အဖွဲ့အစည်းထံ အကြောင်းကြားရမည်။

(ခ) စည်းမျဉ်းခွဲ (က) အရ သတ်မှတ်ထားသည့် အချိန်ကာလအတွင်း လျှောက်ထားသည့် အဖွဲ့အစည်းက ဆောင်ရွက်တင်ပြခြင်းမရှိလျှင် အဆိုပါလျှောက်ထားချက်သည် ပျက်ပြယ်သည်ဟု မှတ်ယူရမည်။

၉။ အေဂျင်စီသည် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းအဖြစ် ဖွဲ့စည်းရန် လျှောက်ထားချက်နှင့်သက်ဆိုင်သည့် စာရွက်စာတမ်းများကို စိစစ်ရန် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းများနှင့်စပ်လျဉ်းသည့် လုပ်ငန်းအဖွဲ့သို့ ပေးပို့ရမည်။

၁၀။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းနှင့် စပ်လျဉ်းသည့်လုပ်ငန်းအဖွဲ့သည် စည်းမျဉ်း ၆ ပါ အချက်အလက်များနှင့်ပြည့်စုံသည့် လျှောက်ထားချက်ကို စည်းမျဉ်း ၅ ပါ သတ်မှတ်ချက်များနှင့် ကိုက်ညီမှု ရှိ မရှိ စစ်ဆေးပြီး တွေ့ရှိချက်အား သဘောထားမှတ်ချက်နှင့်အတူ အေဂျင်စီထံ တင်ပြရမည်။

အခန်း(၃)

သက်သေခံလက်မှတ် ထုတ်ပေးခြင်းနှင့် မှတ်တမ်းတင်ခြင်း

၁၁။ အေဂျင်စီသည် စည်းမျဉ်း ၁၀ အရ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းနှင့်စပ်လျဉ်းသည့် လုပ်ငန်းအဖွဲ့က တင်ပြသည့် တွေ့ရှိချက်နှင့် သဘောထားမှတ်ချက်တို့ကို စိစစ်၍ ရက်ပေါင်း ၆၀ အတွင်း စာပေနှင့် အနုပညာ

မူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းကို ဖွဲ့စည်းခွင့်ပြုခြင်း သို့မဟုတ် ငြင်းပယ်ခြင်း ပြုရမည်။

၁၂။ အေဂျင်စီသည် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းအဖြစ် ဖွဲ့စည်းရန် လျှောက်ထားချက်နှင့်စပ်လျဉ်း၍ -

- (က) ဖွဲ့စည်းခွင့်ပြုလျှင် ခွင့်ပြုကြောင်းကို မှတ်ပုံတင်စာရင်းတွင် မှတ်တမ်းတင်ပြီး လျှောက်ထားသည့်အဖွဲ့အစည်းထံ အကြောင်းကြားရမည့်အပြင် စည်းမျဉ်း ၁၃ ပါ အချက်အလက်များကို ဖော်ပြ၍ ထုတ်ပြန်ကြေညာရမည်၊
- (ခ) ငြင်းပယ်လျှင် ငြင်းပယ်ကြောင်းကို မှတ်ပုံတင်စာရင်းတွင် မှတ်တမ်းတင်ပြီး လျှောက်ထားသည့်အဖွဲ့အစည်းထံ အကြောင်းကြားရမည်၊
- (ဂ) ဖွဲ့စည်းခွင့်ပြုပါက သက်သေခံလက်မှတ်ကို လျှောက်ထားသည့် အဖွဲ့အစည်းအား ထုတ်ပေးရမည်။

၁၃။ အေဂျင်စီသည် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းအဖြစ် ဖွဲ့စည်းခွင့်ပြုခြင်း သို့မဟုတ် ငြင်းပယ်ခြင်းကို မှတ်ပုံတင် စာရင်းတွင် မှတ်တမ်းတင်ရာ၌ အောက်ပါတို့ပါဝင်ရမည်-

- (က) အဖွဲ့အစည်းအမည်နှင့် လိပ်စာအပြည့်အစုံ၊
- (ခ) လျှောက်ထားချက်တင်သွင်းသည့်ရက်စွဲ၊
- (ဂ) လျှောက်ထားသူ၏အမည်၊ နိုင်ငံသားစိစစ်ရေးကတ်ပြားအမှတ်၊ နေရပ်လိပ်စာ အပြည့်အစုံ၊
- (ဃ) စီမံဆောင်ရွက်သည့် စာပေ သို့မဟုတ် အနုပညာကဏ္ဍအမျိုးအစား၊
- (င) စီမံဆောင်ရွက်သည့် မူပိုင်ခွင့်အမျိုးအစား၊ အခွင့်အရေးပိုင်ရှင်အမျိုးအစား၊
- (စ) သက်သေခံလက်မှတ်နံပါတ်၊
- (ဆ) ဖွဲ့စည်းခွင့်ပြုသည့်ရက်စွဲ၊
- (ဇ) သက်တမ်းကုန်ဆုံးမည့်ရက်စွဲ၊
- (ဈ) ခွင့်ပြုကြောင်း သို့မဟုတ် ငြင်းပယ်ကြောင်း ဆုံးဖြတ်ချက်။

၁၄။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း၏ သက်တမ်းသည် ဖွဲ့စည်းခွင့်ပြုသည့်နေ့မှစ၍ ငါးနှစ် ဖြစ်သည်။

အခန်း (၄)

စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်း၏ လုပ်ငန်းတာဝန်များ

၁၅။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် အောက်ပါလုပ်ငန်းတာဝန်များကို ဆောင်ရွက်ရမည်-

- (က) တစ်နှစ်လျှင် အနည်းဆုံး တစ်ကြိမ် အထွေထွေအစည်းအဝေး ကျင်းပခြင်း၊
- (ခ) ဘဏ္ဍာရေးနှစ်ကုန်ဆုံးပြီး သုံးလအတွင်း နှစ်ချုပ်အစီရင်ခံစာကို အေဂျင်စီထံသို့ တင်ပြခြင်း၊
- (ဂ) စာရင်းစစ်ဖြင့် စစ်ဆေးထားသော ငွေစာရင်းရှင်းတမ်းကို ဘဏ္ဍာရေးနှစ်ကုန်ဆုံးပြီး သုံးလအတွင်း အေဂျင်စီထံသို့တင်ပြခြင်း၊ (အဆိုပါ ငွေစာရင်းရှင်းတမ်းတွင် ကောက်ခံရရှိသည့် မူပိုင်ခများ၊ အဖွဲ့ဝင်များထံသို့ ပြန်လည်ခွဲဝေပေးသည့် မူပိုင်ခများ၊ အဖွဲ့အတွင်း လုပ်ငန်းဆောင်ရွက်မှုနှင့်စပ်လျဉ်းသည့် ကုန်ကျစရိတ်များ စသည်တို့ ပါဝင်ရမည်။)
- (ဃ) အဖွဲ့အစည်း၏ စည်းမျဉ်း၊ မူပိုင်ခကောက်ခံသည့် သတ်မှတ်ချက်များ၊ မူပိုင်ခခွဲဝေသည့် သတ်မှတ်ချက်များ၊ မူပိုင်ခနှုန်းထားများအပါအဝင် လုပ်ငန်းဆောင်ရွက်မှုနှင့်စပ်လျဉ်း၍ ပြင်ဆင်ပြောင်းလဲခြင်းများရှိပါက ယင်းသို့ ပြင်ဆင်ပြောင်းလဲသည့်နေ့မှ ရက်ပေါင်း ၃၀ အတွင်း အေဂျင်စီထံ တင်ပြခြင်း၊
- (င) အပ်နှံသည့် စာပေနှင့်အနုပညာလက်ရာများ၊ ဆက်နွယ်သည့်အခွင့်အရေးဆိုင်ရာ ကိစ္စရပ်များအား အသုံးပြုခြင်း၊ ခွင့်ပြုခြင်းနှင့်စပ်လျဉ်း၍ အသုံးပြုမည့်သူများနှင့် ဆွေးနွေးညှိနှိုင်းပြီး ခွင့်ပြုချက်ဖြင့်လုပ်ကိုင်ခွင့်ပေးခြင်း၊
- (စ) မူပိုင်ခများကို အချိန်နှင့်တစ်ပြေးညီ ခွဲဝေပေးနိုင်ရေးအတွက် စာပေနှင့်အနုပညာလက်ရာများ၊ ဆက်နွယ်သည့်အခွင့်အရေးဆိုင်ရာကိစ္စရပ်များကို အသုံးပြုသည့် အချက်အလက်များအား စုစည်းပြုစုခြင်း၊
- (ဆ) အသုံးပြုသူများထံမှ မူပိုင်ခများကို ကောက်ခံပြီး ရရှိသည့်မူပိုင်ခများကို အဖွဲ့ဝင်ဖြစ်သည့် စာပေနှင့်အနုပညာမူပိုင်ခွင့်ပိုင်ရှင် သို့မဟုတ် ဆက်နွယ်သည့်အခွင့်အရေးပိုင်ရှင် သို့မဟုတ် အခွင့်အရေးရရှိသူများထံ မှန်ကန်တိကျစွာဖြင့် ပုံမှန် ခွဲဝေပေးခြင်း၊

(ဇ) အဖွဲ့ဝင်များ၏ ကိုယ်ရေးအချက်အလက်များကို စနစ်တကျ ပြုစုထိန်းသိမ်းထား ရှိခြင်း။

၁၆။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံ ခန့်ခွဲသည့်အဖွဲ့အစည်းသည် မိမိတို့အဖွဲ့ဝင်များအကြား ပေါ်ပေါက်လာမည့် အငြင်းပွားမှုများကို နှစ်ဦးနှစ်ဖက်ချစ်ကြည်စွာ ညှိနှိုင်းဖြေရှင်းသည့် နည်းလမ်းဖြင့်ဖြေရှင်းနိုင်သည်။ အဆိုပါနည်းလမ်း များဖြင့် ဖြေရှင်းနိုင်ခြင်းမရှိပါက အနုညာတစီရင်ဆုံးဖြတ်ခြင်းဖြင့်ဖြစ်စေ၊ တရားစွဲဆိုခြင်းဖြင့် ဖြစ်စေ ဖြေရှင်းနိုင်သည်။

၁၇။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံ ခန့်ခွဲသည့်အဖွဲ့အစည်းသည် အသုံးပြုသူများထံမှ မူပိုင်ခကောက်ခံရာတွင် မူပိုင်ခကောက်ခံမှု နှိုင်းယှဉ်ချက်၊ အသုံးပြုသည့်အခွင့်အရေးများ၏ စီးပွားရေးဆိုင်ရာတန်ဖိုး၊ အသုံးပြုသည့် ရည်ရွယ်ချက်နှင့်နည်းလမ်း၊ ရရှိမည့်အကျိုးကျေးဇူး၊ အခြားသက်ဆိုင်သည့်အချက်များကို အခြေခံ၍ မူပိုင်ခကောက်ခံမည့် အခွင့်အရေးအမျိုးအစား၊ ကောက်ခံမည့်နှုန်းထားနှင့် တွက်ချက် သည့်နည်းလမ်းများ အပါအဝင်တို့ကို သတ်မှတ်ထားရှိရမည်။

၁၈။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံ ခန့်ခွဲသည့်အဖွဲ့အစည်းသည် မူပိုင်ခခွဲဝေခြင်းနှင့်စပ်လျဉ်း၍ အောက်ပါတို့ကို သတ်မှတ်ထား ရမည်-

- (က) မူပိုင်ခများ ပြန်လည်ခွဲဝေမည့်အချိန်ကာလ၊ အကြိမ်အရေအတွက်နှင့် ခွဲဝေမည့် နည်းလမ်း၊
- (ခ) ကောက်ခံရရှိသည့် ငွေကြေးများထဲမှ စီမံခန့်ခွဲမှုဆိုင်ရာကိစ္စရပ်များအတွက် အသုံးပြု မည့်ရာခိုင်နှုန်း၊
- (ဂ) ပြန်လည်ခွဲဝေ၍မရသည့် မူပိုင်ခများအား မည်သို့ အသုံးပြုမည်ဖြစ်ကြောင်း သတ်မှတ်ချက်။

၁၉။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံ ခန့်ခွဲသည့်အဖွဲ့အစည်းသည် ကိုယ်ပိုင်ဝက်ဘ်ဆိုဒ် (Own Website)နှင့် ဒေတာဘေ့စ် (Database) တို့ကို ထားရှိရမည်။

၂၀။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် အောက်ပါအချက်အလက်များကို မိမိ၏ဝက်ဘ်ဆိုဒ် (Website) တွင် ပုံမှန်ထုတ်ပြန်ကြေညာရမည် -

- (က) အဖွဲ့အစည်း၏ စည်းမျဉ်း၊ အဖွဲ့ဝင်များလိုက်နာရန် စည်းကမ်းချက်များနှင့် အဖွဲ့ဝင်အဖြစ်မှ ရပ်စဲခြင်းဆိုင်ရာ သတ်မှတ်ချက်များ၊
- (ခ) မူပိုင်ခွင့်ကောက်ခံသည့် သတ်မှတ်ချက်များ၊
- (ဂ) မူပိုင်ခွင့်ဝေသည့် သတ်မှတ်ချက်များ၊
- (ဃ) အငြင်းပွားမှုများ ဖြေရှင်းခြင်းဆိုင်ရာ နည်းလမ်းများ၊
- (င) ဘုတ်အဖွဲ့ဝင်များအမည်စာရင်းနှင့် ရုံးလုပ်ငန်းကိုဆောင်ရွက်မည့် ဝန်ထမ်းများ၏ အမည်စာရင်း၊
- (စ) ခွင့်ပြုချက်ဖြင့်လုပ်ကိုင်ခွင့်ပေးခြင်းနှင့်စပ်လျဉ်းသည့် အချက်အလက်များ-
 - (၁) စီမံခန့်ခွဲပေးသည့် အခွင့်အရေး အမျိုးအစား၊ အခွင့်အရေးပိုင်ရှင်အမျိုးအစား၊
 - (၂) မူပိုင်ခွင့်ကောက်ခံခြင်းနှင့် မူပိုင်ခွင့်ပေးဆောင်ရမည့်နည်းလမ်း၊
 - (၃) ခွင့်ပြုချက်ဖြင့် လုပ်ကိုင်ခွင့်ရရှိသူများအတွက် ရယူအသုံးပြုနိုင်သည့် အပ်နှံထားသောလက်ရာများ၊
 - (၄) အသုံးပြုသူများ လိုက်နာရမည့် စည်းကမ်းချက်များ၊
- (ဆ) အခြားသက်ဆိုင်သည့် အချက်အလက်များ။

အခန်း (၅)

ဆိုင်းငံ့ခြင်းနှင့် ပယ်ဖျက်ခြင်း

၂၁။ အေဂျင်စီသည် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း၏ လုပ်ငန်းဆောင်ရွက်မှုများနှင့်စပ်လျဉ်း၍ အောက်ပါ အချက် တစ်ရပ်ရပ်ကို တွေ့ရှိလျှင် ယင်း၏လုပ်ငန်းဆောင်ရွက်မှုများအား ခြောက်လထက် ကျော်လွန်မှု မရှိစေဘဲ ဆိုင်းငံ့ထားရမည်-

- (က) စာပေနှင့်အနုပညာမူပိုင်ခွင့်ဥပဒေ၊ ဤစည်းမျဉ်းနှင့် အခါအားလျော်စွာ ထုတ်ပြန်သည့် အမိန့်ကြော်ငြာစာ၊ အမိန့်နှင့် ညွှန်ကြားချက်များကို လိုက်နာရန် ပျက်ကွက်ခြင်း၊
- (ခ) စာရွက်စာတမ်းများ၊ အချက်အလက်များအား မမှန်မကန်တင်ပြခြင်း၊

- (ဂ) စည်းမျဉ်း ၅ တွင် ဖော်ပြထားသည့် သတ်မှတ်ချက်များနှင့်ကိုက်ညီမှု မရှိခြင်း၊
- (ဃ) လုပ်ငန်းများဆောင်ရွက်ရာတွင် ပွင့်လင်းမြင်သာမှု၊ တာဝန်ခံမှုနှင့် ကောင်းမွန်သော စီမံခန့်ခွဲမှုမရှိခြင်း၊
- (င) အသုံးပြုသူတစ်ဦးဦးနှင့် ချုပ်ဆိုထားသောစာချုပ်အား ဖောက်ဖျက်ခြင်း၊
- (စ) သက်သေခံလက်မှတ်ကို လိမ်လည်လှည့်ဖြား၍ဖြစ်စေ၊ မမှန်မကန်တင်ပြ၍ဖြစ်စေ၊ သတ်မှတ်ထားသော အချက်အလက်တစ်ရပ်ရပ်ကို ထိမ်ချန်၍ဖြစ်စေ ရယူထားကြောင်း စိစစ်တွေ့ရှိရခြင်း၊
- (ဆ) စီမံခန့်ခွဲရန် အပ်နှံခြင်းမရှိသည့် လက်ရာအမျိုးအစား သို့မဟုတ် အခွင့်အရေးကို စီမံခန့်ခွဲဆောင်ရွက်ခြင်း၊
- (ဇ) မူပိုင်ခများ ကောက်ခံခြင်းနှင့် ခွဲဝေခြင်းဆိုင်ရာ သတ်မှတ်ချက်များကို လိုက်နာရန် ပျက်ကွက်ခြင်း၊
- (ဈ) စည်းမျဉ်း ၁၈ စည်းမျဉ်းခွဲ(ခ)ပါ ကိစ္စရပ်မှတစ်ပါး ကောက်ခံရရှိသည့် မူပိုင်ခများကို အခြားကိစ္စရပ်များအတွက် အသုံးပြုခြင်း၊
- (ည) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းခွင့်ရရှိပြီး တစ်နှစ်အတွင်း လုပ်ငန်းများ ဆောင်ရွက်မှုမရှိခြင်း။

၂၂။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် လုပ်ငန်းဆောင်ရွက်မှုမပြုရန် ဆိုင်းငံ့ခံရကြောင်း အကြောင်းကြားစာပေးပို့သည့်နေ့မှ ခြောက်လအတွင်း ယင်းဆိုင်းငံ့ထားခြင်းအား ရုပ်သိမ်းပေးရန် ရှင်းလင်းချက်နှင့်အတူ အေဂျင်စီထံ တင်ပြနိုင်သည်။

၂၃။ အေဂျင်စီသည် စည်းမျဉ်း ၂၂ အရ တင်ပြသည့် ရှင်းလင်းချက်ကို စိစစ်ပြီး ဆိုင်းငံ့မိန့်ကို ရုပ်သိမ်းနိုင်သည်။

၂၄။ အေဂျင်စီသည် အောက်ပါအချက်တစ်ရပ်ရပ် တွေ့ရှိပါက စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းအဖြစ် ဖွဲ့စည်းခွင့်ပြုခြင်းအား ပယ်ဖျက်ရမည်-

- (က) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းအဖြစ် ဆောင်ရွက်ရန် ဆိုင်းငံ့ခံရပြီးနောက်

စည်းမျဉ်း ၂၂ နှင့်အညီ ခြောက်လအတွင်း ဆိုင်းငံ့ခံရမှုအား ရုပ်သိမ်းပေးရန် တင်ပြမှု မရှိခြင်း၊

- (ခ) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်း စီမံခန့်ခွဲသည့်အဖွဲ့အစည်းက ဆိုင်းငံ့ခံရမှုအား ရုပ်သိမ်းပေးရန် တင်ပြလာသော် လည်း အေဂျင်စီက ဆိုင်းငံ့မိန့်အား ရုပ်သိမ်းမှုမရှိခြင်း၊
- (ဂ) စည်းမျဉ်း ၂၃ အရ ဆိုင်းငံ့မိန့်ကို ရုပ်သိမ်းပြီးနောက် အဆိုပါ စာပေနှင့်အနုပညာ မူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့ အစည်းသည် အဖွဲ့အစည်း၏ လုပ်ငန်းဆောင်ရွက်မှုများနှင့်စပ်လျဉ်း၍ စည်းမျဉ်း ၂၁ ပါ အချက်တစ်ရပ်ရပ်ကို ထပ်မံဖောက်ဖျက်ခြင်း။

၂၅။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်း စီမံခန့်ခွဲသည့်အဖွဲ့အစည်းအဖြစ် ဖွဲ့စည်းခွင့်ကို မှတ်ပုံတင်စာရင်းမှ ပယ်ဖျက်ပြီးပါက အဆိုပါ ပယ်ဖျက်ခြင်းကို မှတ်တမ်းတင်၍ စုပေါင်းစီမံခန့်ခွဲသည့်အဖွဲ့အစည်းထံ အကြောင်းကြားပြီး ထုတ်ပြန်ကြေညာရမည်။

၂၆။ စည်းမျဉ်း ၂၅ အရ မှတ်ပုံတင်စာရင်းမှ ပယ်ဖျက်ခြင်းကို ထုတ်ပြန်ကြေညာရာတွင် အောက်ပါတို့ ပါဝင်ရမည်-

- (က) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်း စီမံခန့်ခွဲသည့်အဖွဲ့အစည်း၏ အမည်နှင့်လိပ်စာအပြည့်အစုံ၊
- (ခ) သက်သေခံလက်မှတ်နံပါတ်၊
- (ဂ) ဖွဲ့စည်းခွင့်ပြုခြင်းကို ပယ်ဖျက်ရသည့်အကြောင်းရင်း၊
- (ဃ) မှတ်ပုံတင်စာရင်းမှ ပယ်ဖျက်သည့် ရက်စွဲ။

၂၇။ ဤစည်းမျဉ်း ထုတ်ပြန်ပြီးနောက် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းခွင့်ပြုရန် လျှောက်ထားခြင်းမရှိ လျှင်ဖြစ်စေ၊ လုပ်ငန်းဆောင်ရွက်မှုမပြုရန် ဆိုင်းငံ့ခံရလျှင်ဖြစ်စေ၊ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းခွင့်ကို ပယ်ဖျက်ခြင်းခံရလျှင်ဖြစ်စေ ဤစည်းမျဉ်းပါ လုပ်ငန်းတာဝန်များကို ဆောင်ရွက်ခြင်းမပြုရ။

အခန်း (၆)

သက်တမ်းတိုးခြင်း

၂၈။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် သက်တမ်းမကုန်ဆုံးမီ သုံးလအတွင်း သက်တမ်းတိုးမြှင့်ပေးရန် လျှောက်လွှာပုံစံ (CMO-2) ဖြင့် အေဂျင်စီထံ လျှောက်ထားရမည်။ လျှောက်ထားရာတွင် အဖွဲ့အစည်း ကိုယ်စား အထွေထွေမန်နေဂျာ သို့မဟုတ် အမှုဆောင်အရာရှိချုပ် သို့မဟုတ် အဖွဲ့အစည်း၏ တာဝန်ပေးအပ်ခြင်းခံရသူက လျှောက်ထားရမည်။

၂၉။ သက်တမ်းတိုးမြှင့်ပေးရန် လျှောက်ထားရာတွင် လက်ခံစစ်ဆေးသည့် ဝန်ဆောင်မှုအတွက် အခကြေးငွေ ပေးသွင်းရမည်။

၃၀။ စည်းမျဉ်း ၂၈ အရ သက်တမ်းတိုးမြှင့်ပေးရန် လျှောက်ထားရာတွင် လျှောက်ထားချက်နှင့် အတူ အောက်ပါတို့ကို ပူးတွဲတင်ပြရမည် -

- (က) သက်သေခံလက်မှတ်မိတ္တူ၊
- (ခ) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း ဖွဲ့စည်းပုံနှင့် စည်းမျဉ်း၊
- (ဂ) အခကြေးငွေ ပေးသွင်းပြီးကြောင်း အထောက်အထား၊
- (ဃ) လက်ရှိဘုတ်အဖွဲ့ဝင်များ၏ အမည်စာရင်းနှင့် သက်တမ်းတိုးမြှင့်ပေးရန် လျှောက်ထားချက်နှင့်စပ်လျဉ်းသည့် သဘောတူညီချက်၊
- (င) လက်ရှိအဖွဲ့ဝင်များ၏ အမည်စာရင်း၊
- (စ) စာရင်းစစ်ဖြင့် စစ်ဆေးထားသည့် သက်ဆိုင်ရာဘဏ္ဍာရေးနှစ်အလိုက် ငွေစာရင်းရှင်းတမ်း၊
- (ဆ) သက်တမ်းငါးနှစ်အတွင်း မူပိုင်ခွင့်ဝေခြင်းအပေါ် တိုင်တန်းမှုများ၊ အငြင်းပွားမှုများ မရှိကြောင်း ဘုတ်အဖွဲ့၏ဥက္ကဋ္ဌက လက်မှတ်ရေးထိုးထားသည့် အထောက်အထား၊
- (ဇ) တိုင်တန်းမှုများ၊ အငြင်းပွားမှုများရှိခဲ့လျှင် ဖြေရှင်းဆောင်ရွက်ထားသည့် အထောက်အထား။

၃၁။ အေဂျင်စီသည် စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း၏ လုပ်ငန်းဆောင်ရွက်မှုများကို စိစစ်ပြီး သက်တမ်းတိုးမြှင့်ပေးရန် လျှောက်ထားခြင်းကို သက်တမ်းငါးနှစ် တိုးမြှင့်ခွင့်ပြုခြင်း သို့မဟုတ် ငြင်းပယ်ခြင်း ပြုရမည်။

၃၂။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် သက်တမ်းမကုန်ဆုံးမီ သုံးလအတွင်း သက်တမ်းတိုးမြှင့်ပေးရန် လျှောက်ထားခြင်းမရှိပါက သတ်မှတ်ထားသော ဒဏ်ကြေးပေးသွင်းပြီး စည်းမျဉ်း ၂၈ နှင့်အညီ သက်တမ်းတိုးမြှင့်ပေးရန် လျှောက်ထားရမည်။ သက်တမ်းတိုးမြှင့်ပေးရန် လျှောက်ထားခြင်း မပြုဘဲ တစ်ဆက်တည်း တစ်နှစ်ပျက်ကွက်ပါက မှတ်ပုံတင်စာရင်းမှ ပယ်ဖျက်ရမည်။

၃၃။ အေဂျင်စီသည် သက်တမ်းတိုးမြှင့်ပေးရန် လျှောက်ထားချက်နှင့်စပ်လျဉ်း၍ -

- (က) ခွင့်ပြုလျှင်ခွင့်ပြုကြောင်းကို မှတ်ပုံတင်စာရင်းတွင်မှတ်တမ်းတင်ပြီး လျှောက်ထားသည့်အဖွဲ့အစည်းထံ အကြောင်းကြားရမည့်အပြင် စည်းမျဉ်း ၃၄ ပါ အချက်အလက်များကို ဖော်ပြ၍ ထုတ်ပြန်ကြေညာရမည်၊
- (ခ) ငြင်းပယ်လျှင် ငြင်းပယ်ကြောင်းကို မှတ်ပုံတင်စာရင်းတွင် မှတ်တမ်းတင်ပြီး လျှောက်ထားသည့်အဖွဲ့အစည်းထံ အကြောင်းကြားရမည်၊
- (ဂ) သက်တမ်းတိုးမြှင့်ခွင့်ပြုသည့် သက်သေခံလက်မှတ်ကို လျှောက်ထားသည့် အဖွဲ့အစည်းအား ထုတ်ပေးရမည်။

၃၄။ သက်တမ်းတိုးမြှင့်ရန် ခွင့်ပြုခြင်း သို့မဟုတ် ငြင်းပယ်ခြင်းကို မှတ်ပုံတင်စာရင်းတွင် မှတ်တမ်းတင်ရာ၌ အောက်ပါတို့ ပါဝင်ရမည်-

- (က) စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းအမည်နှင့် လိပ်စာအပြည့်အစုံ၊
- (ခ) သက်သေခံလက်မှတ်နံပါတ်၊
- (ဂ) လျှောက်ထားချက်တင်သွင်းသည့်ရက်စွဲ၊
- (ဃ) လျှောက်ထားသူ၏အမည်၊ နိုင်ငံသားစိစစ်ရေးကတ်ပြားအမှတ်၊ နေရပ်လိပ်စာအပြည့်အစုံ၊
- (င) စီမံဆောင်ရွက်သည့် စာပေ သို့မဟုတ် အနုပညာ ကဏ္ဍအမျိုးအစား၊
- (စ) စီမံဆောင်ရွက်သည့် မူပိုင်ခွင့်အမျိုးအစား၊ အခွင့်အရေးပိုင်ရှင်အမျိုးအစား၊
- (ဆ) သက်တမ်းကုန်ဆုံးမည့်ရက်စွဲ၊
- (ဇ) သက်တမ်းတိုးမြှင့်ခွင့်ပြုသည့် အကြိမ်အရေအတွက်၊
- (ဈ) သက်တမ်းတိုးမြှင့် ခွင့်ပြုကြောင်း သို့မဟုတ် ငြင်းပယ်ကြောင်း ဆုံးဖြတ်ချက်။

အခန်း (၇)

အထွေထွေ

၃၅။ စာပေလက်ရာ၊ အနုပညာလက်ရာ၊ တေးဂီတလက်ရာ၊ အရုပ်အသံလက်ရာ၊ ရုပ်ရှင်လက်ရာ၊ ပြဇာတ်လက်ရာ စသည်တို့ကဲ့သို့ သက်ဆိုင်ရာလက်ရာကဏ္ဍတစ်ခုတွင် တူညီသည့် အခွင့်အရေးအမျိုးအစားကို စီမံခန့်ခွဲမည့်အဖွဲ့အစည်း အများဆုံးနှစ်ဖွဲ့သာလျှင် ဖွဲ့စည်းခွင့်ပြုသည်။

၃၆။ ဤစည်းမျဉ်း မထုတ်ပြန်မီက စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းကဲ့သို့ လုပ်ငန်းများဆောင်ရွက်လျက် ရှိသော အဖွဲ့အစည်းများသည် ဤစည်းမျဉ်း ထုတ်ပြန်သည့်နေ့မှစ၍ သုံးလအတွင်း ဖွဲ့စည်းခွင့်ပြုရန် လျှောက်ထားရမည်။

၃၇။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် အဖွဲ့ဝင်များအား အဖွဲ့အစည်း၏စည်းမျဉ်း၊ အဖွဲ့ဝင်စည်းကမ်းချက်များနှင့်အညီ ခွဲခြားခြင်းမရှိဘဲ ညီတူညီမျှ ဆက်ဆံရမည်။

၃၈။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် ဆုံးဖြတ်ချက်များချမှတ်ရာတွင် အဖွဲ့ဝင်များကိုယ်စားပြုပါဝင်မှုနှင့် စပ်လျဉ်း၍ သတ်မှတ်ထားသော စည်းမျဉ်းစည်းကမ်းနှင့်အညီ ပွင့်လင်းမြင်သာမှုရှိပြီး မျှတမှုရှိရန် ဆောင်ရွက်ရမည်။

၃၉။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် မိမိအဖွဲ့အစည်းတွင် သတ်မှတ်ထားသော အုပ်ချုပ်မှုပိုင်းဆိုင်ရာ စည်းမျဉ်းများ၊ စည်းကမ်းချက်များနှင့်အညီ ဆောင်ရွက်ရမည်။

၄၀။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် ဤစည်းမျဉ်းပါ လုပ်ငန်းများကို ဆောင်ရွက်ရာတွင် အဖွဲ့အစည်းတွင် သတ်မှတ်ထားသော စည်းမျဉ်းများနှင့်အညီ ဆောင်ရွက်ရမည်။

၄၁။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် အေဂျင်စီက ထုတ်ပြန်သည့် ညွှန်ကြားချက်များကို လိုက်နာရမည်။

၄၂။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် ပြည်တွင်းရှိ အခြား စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းများနှင့် သော်လည်းကောင်း၊ အခြားနိုင်ငံများရှိ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့် အခွင့်အရေးဆိုင်ရာ စုပေါင်းစီမံခန့်ခွဲသည့် အဖွဲ့အစည်းများနှင့်သော်လည်းကောင်း လုပ်ငန်းဆောင်ရွက်မှုဆိုင်ရာ သဘောတူစာချုပ်များ ချုပ်ဆိုနိုင်သည်။

၄၃။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းနှင့် စာပေ သို့မဟုတ် အနုပညာလက်ရာ သို့မဟုတ် ဆက်နွယ်သည့်အခွင့်အရေးဆိုင်ရာကိစ္စရပ်ကို အသုံးပြုသူများအကြား ပေါ်ပေါက်လာသည့် အငြင်းပွားမှုများကို နှစ်ဦးနှစ်ဖက် ချစ်ကြည်စွာ ညှိနှိုင်းဖြေရှင်းခြင်းဖြင့်ဖြစ်စေ၊ အနုပညာတစ်ရပ်ဆုံးဖြတ်ခြင်းဖြင့်ဖြစ်စေ၊ တရားစွဲဆိုခြင်းဖြင့်ဖြစ်စေ ဖြေရှင်းနိုင်သည်။

၄၄။ စာပေနှင့် အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းသည် မိမိထံအပ်နှံထားသော အခွင့်အရေးများ ချိုးဖောက်ခံရခြင်းနှင့် စပ်လျဉ်း၍ အဖွဲ့ဝင်များကိုယ်စား ၎င်းတို့၏ သဘောတူညီချက်အရ စေ့စပ်ညှိနှိုင်းဖြေရှင်းပေးခြင်း သို့မဟုတ် တရားစွဲဆိုခြင်းတို့ကို ဆောင်ရွက်နိုင်သည်။

၄၅။ အေဂျင်စီသည် လိုအပ်ပါက မည်သည့်အချိန်တွင်မဆို စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်း၏ လုပ်ငန်းဆောင်ရွက်မှုအစီရင်ခံစာကို တင်ပြရန် တောင်းဆိုနိုင်ပြီး လိုအပ်ပါက လုပ်ငန်းဆောင်ရွက်မှုနှင့် သက်ဆိုင်သည့် စာရွက်စာတမ်းများကို စစ်ဆေးနိုင်သည်။

၄၆။ အသုံးပြုသူများသည် စာပေ သို့မဟုတ် အနုပညာလက်ရာများ၊ ဖျော်ဖြေတင်ဆက်မှုများ၊ ဖိုနိုဂရမ်များ၊ ထုတ်လွှင့်ချက်များကို အသုံးပြုခြင်းနှင့်စပ်လျဉ်း၍ စာပေနှင့်အနုပညာမူပိုင်ခွင့် ပိုင်ရှင်၊ ဆက်နွယ်သည့်အခွင့်အရေးပိုင်ရှင် သို့မဟုတ် သက်ဆိုင်ရာ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံခန့်ခွဲသည့်အဖွဲ့အစည်းနှင့် ဆက်သွယ် ဆောင်ရွက်ရမည်။

၄၇။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံ ခန့်ခွဲသည့်အဖွဲ့အစည်းသည် နှစ်စဉ်ကျင်းပပြုလုပ်သော အထွေထွေအစည်းအဝေးသို့ အေဂျင်စီ၏ ကိုယ်စားလှယ်တစ်ဦး ပါဝင်တက်ရောက်ရန် ဖိတ်ကြားရမည်။

၄၈။ စာပေနှင့်အနုပညာမူပိုင်ခွင့် သို့မဟုတ် ဆက်နွယ်သည့်အခွင့်အရေးဆိုင်ရာ စုပေါင်းစီမံ ခန့်ခွဲသည့်အဖွဲ့အစည်း ဖွဲ့စည်းခွင့် လျှောက်ထားခြင်းဆိုင်ရာကိစ္စရပ်များကို ထုတ်ပြန်ကြေညာရာ တွင် ဦးစီးဌာန၏ တရားဝင်အင်တာနက်စာမျက်နှာ (Website) မှတစ်ဆင့် အီလက်ထရောနစ် နည်းဖြင့်ဖြစ်စေ၊ ဦးစီးဌာန၏ ထုတ်ပြန်ကြေညာချက်စာအုပ် (Publication Book) ဖြင့်ဖြစ်စေ ထုတ်ပြန်ကြေညာရမည်။

၄၉။ ပေးသွင်းထားသည့်အကြေးငွေများကို မည်သည့်အခြေအနေတွင်မျှ ပြန်လည်ရထိုက်ခွင့် မရှိစေရ။

(ပုံ)

ထွန်းအံ့
ပြည်ထောင်စုဝန်ကြီး

စာအမှတ် ၊ စက - ၁၄ / ၂ - ၃၇ / ၂၀၂၄ (၁)
ရက်စွဲ ၊ ၂၀၂၄ ခုနှစ် ၊ ဩဂုတ်လ ၆ ရက်

ပြန်ဝေခြင်း

- နိုင်ငံတော်စီမံအုပ်ချုပ်ရေးကောင်စီဥက္ကဋ္ဌရုံး
- နိုင်ငံတော်စီမံအုပ်ချုပ်ရေးကောင်စီအတွင်းရေးမှူးရုံး
- နိုင်ငံတော်စီမံအုပ်ချုပ်ရေးကောင်စီရုံး
- ပြည်ထောင်စုအစိုးရအဖွဲ့ရုံး
- ပြည်ထောင်စုလွှတ်တော်ရုံး
- ပြည်သူ့လွှတ်တော်ရုံး
- အမျိုးသားလွှတ်တော်ရုံး

ပြည်ထောင်စုတရားလွှတ်တော်ချုပ်

နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံး

ပြည်ထောင်စုရွေးကောက်ပွဲကော်မရှင်ရုံး

ပြည်ထောင်စုဝန်ကြီးဌာနအားလုံး

ပြည်ထောင်စုစာရင်းစစ်ချုပ်ရုံး

ပြည်ထောင်စုရာထူးဝန်အဖွဲ့

နေပြည်တော်ကောင်စီ

တိုင်းဒေသကြီး/ပြည်နယ်အစိုးရအဖွဲ့အားလုံး

မြန်မာနိုင်ငံတော်ဗဟိုဘဏ်

အဂတိလိုက်စားမှုတိုက်ဖျက်ရေးကော်မရှင်ရုံး

မြန်မာနိုင်ငံအမျိုးသားလူ့အခွင့်အရေးကော်မရှင်ရုံး

ညွှန်ကြားရေးမှူးချုပ်၊ ကုန်သွယ်ရေးဦးစီးဌာန

ညွှန်ကြားရေးမှူးချုပ်၊ စားသုံးသူရေးရာဦးစီးဌာန

ညွှန်ကြားရေးမှူးချုပ်၊ မူပိုင်ခွင့်ဦးစီးဌာန

ညွှန်ကြားရေးမှူးချုပ်၊ မြန်မာကုန်သွယ်မှုမြှင့်တင်ရေးအဖွဲ့

ညွှန်ကြားရေးမှူးချုပ်

ပုံနှိပ်ရေးနှင့် ထုတ်ဝေရေးဦးစီးဌာန

} မြန်မာနိုင်ငံပြန်တမ်းတွင်
ထည့်သွင်းကြေညာပေးပါရန်

ဥက္ကဋ္ဌ၊ ပြည်ထောင်စုသမ္မတမြန်မာနိုင်ငံကုန်သည်များနှင့်စက်မှုလက်မှုလုပ်ငန်းရှင်များအသင်းချုပ်
(ညီနောင်အသင်းများထံ ထပ်မံဖြန့်ဝေပေးပါရန် မေတ္တာရပ်ခံချက်ဖြင့် ပေးပို့ပါသည်။)

အမိန့်အရ

Handwritten signature and date: ၆.၈.၂၀၂၄

အောင်သွင်ဦး

ညွှန်ကြားရေးမှူးချုပ်

Handwritten initials and checkmarks